


## Anniversarji

minn Ivan Bugeja

Għall-sena oħra ergajt qed nikteb dan l-artiklu qasir dwar dak li ġara fil-parroċċa ta' Tagħna matul is-snin l-imghoddija. Qed nagħmel dan sabiex sena wara sena nibqa' nfakkar dak kollu li ġara fil-passat u dan għaliex huwa tabilhaq importanti li dati storiċi bħal dawn ma jintesew qatt. Tajjeb inzommu f'moħħna li dawn l-memorji m'huma xejn hlief il-pedamenti li fuqhom inbena l-prezent u dak kollu li l-komunita' tal-parroċċa għandha llum.

Nibdew bl-ewwel anniversarju li jmur lura għall-1920, jiġifieri 95 sena ilu. Kien matul dik is-sena, illi t-twajjeb Pawlu Burlo' beda jlaqqa' lit-tfal u liż-zgħażaġh tal-inhawi ta' Triq id-Duluri u Triq Vitale sabiex flimkien jitolbu u jgħidu r-rużarju quddiem statwa tal-Immakulata Kuncizzjoni li hu kellu għewwa d-dar tiegħu fi Triq Vitale. X'aktarx li dan kollu ġara matul ix-xahar ta' Mejju, ix-xahar tal-Madonna. Imbagħad lejn l-aħħar tal-istess xahar Pawlu kien għamillhom festin zghir sabiex jinkoraġġihom halli sena oħra jerggħu jingabru u flimkien jerggħu jgħidu r-rużarju.




Fl-1935 jew tmenin sena ilu Pawlu Burlo' kien kera terran ckejkien fi Triq id-Duluri, faċċata ta' fejn kien hemm l-għajn tal-ilma sabiex hemmhekk hu għamel kappella akbar milli kellu fi Triq Vitale. Li għamel kien illi fetax xi hitan diviżorji sabiex għamel il-kappella u bena' wkoll kamra fuq in-naħa ta' wara li beda' jużaha bħala sagristija. Barra dan kollu hu għamel anki xi alterazzjonijiet fuq il-faċċata u anki bena gallerija zghira fuq għewwa.



Sebghin sena ilu, eżattament fl-1945 fl-inhawi tal-Oratorju ta' Triq id-Duluri kienet saret festa esterna sabiex tfakkar il-25 anniversarju minn meta Pawlu Burlo' waqqaf lil dan l-Oratorju. Għal din l-okkazzjoni kienu anki nġiebu xi baned sabiex iferrhu lin-nies li kienu joqgħodu fl-inhawi u anki nxtegħlu t-toroq bil-lampi

tal-elettriku. Kienet ukoll mikxufa lapida tal-irham abjad sabiex tibqa' bhala tifikira ta' din l-okkazjoni. Il-festi kienu saru bejn l-Erbgha 30 ta' Mejju u l-Hadd 3 ta' Ġunju.

Nhar il-5 ta' Diċembru tal-1970 jew hamsa u erbgħin sena ilu tlestiet minn kollox il-koppla tal-knisja parrokkjali. Il-koppla kienet giet mibnija kollha kemm hi mill-konkos rinfurzat. Id-disinn kien sar mill-Perit Aquilina. Matul l-istess sena tpoggiet ukoll l-ewwel ġebba tad-dar parrokkjali u anki twaqqfet il-Kummissjoni Festa sabiex tkun responsabbli mill-organizzazzjoni tal-festa.



Tletin sena ilu, dakinhar tat-30 ta' Novembru tal-1985 fil-knisja parrokkjali kienet saret funzjoni mill-isbah fejn matul kienet giet irregalata l-istatwa titulari tal-Kuncizzjoni Immakualta. Din l-istatwa grazzjuza kienet giet mogħtija mill-Arcikonfraternita' tal-Kuncizzjoni tal-Belt Valletta, b'kuntratt quddiem in-Nutar Ġuzepi Cachia.

La qed insemmu l-anniversari ma nistgħux inhallu barra l-għoxrin sena mit-twaqqif tal-Għaqda Dilettanti tan-Nar. Din l-għaqda kienet twaqqfet ftit granet wara l-festa tal-1995, eżattament nhar it-18 ta' Lulju. Il-membri fundaturi kienu Ivan Bugeja, Alan Cutajar, Oliver Agius, Stanley Azzopardi, Noel Mangion, Joseph Belli u l-ahwa Clive u Simon Micallef.



Nhar l-10 ta' Diċembru tas-sena 2000 jew hmistax-il sena ilu kien ha l-pussess tiegħu l-mibki Kappillan Dun Nazzarenu Caruana. Dun Nazzarenu twieled ġewwa l-Mellieħa u kien it-tielet Kappillan tal-parroċċa. Hu dan iservi fosthom sa Diċembru tal-2004 meta postu kien hađu l-Kappillan Dun Salv Borg.

Fl-ahhar nett nixtieq nagħlaq din l-ġabra qasira billi l-ewwel u qabel kollox nawgura l-isbah xewqat u anki festa mill-aqwa lill-kumitat tal-Għaqda Dilettanti tan-Nar fl-okkazjoni tal-għoxrin sena mit-twaqqif tagħha. Nieħu wkoll l-okkazjoni sabiex nawgura festa mill-isbah lid-dilettanti u lid-devoti tal-Kuncizzjoni Immakulata. Insellmilkom!!